



Fai 'e 'Eletā  
Michael T.  
Ringwood  
'O e Kau  
Fitungofulú

# Hoko 'o Hangē ko Sipiloní

*“Oku ou pehē kiate koe, 'e hoku foha, kuó u 'osi ma'u 'a e fu'u fiefia lahi 'iate koe, koe'uhi ko ho'o faivelenga mo ho'o tōtōivi” (‘Alamā 38:3).*

Ko 'eku tangata to'a 'i he Tohi 'a Molomoná ko Sipiloni. Na'á ne fai lelei mo'oni. Na'e 'ikai ke ne hoha'a ki he fakakaukau 'a e ni'ihī kehē fekau'aki mo iá. Na'á ne tokanga pē ke talangofua ki he Tamai Hēvaní. Na'e falala 'ene tamai ko 'Alamā ko e Si'i kiate ia. Na'e fiefia 'aupito 'a 'Alamā 'i he tauhi 'e Sipiloni 'a e ngaahi fekau talu mei he'ene kei si'i (vakai 'Alamā 38:2).

Pea na'e fili ma'u pē 'e Sipiloni 'a e totonú. Na'á ne tokoni ki he ni'ihī kehē koe'uhí na'á ne 'ofa kiate kinautolu pea koe'uhí na'á ne 'ofa ki he 'Otuá. Na'á ne fai 'a e me'a na'e totonú koe'uhí na'á ne 'ilo'i na'e totonu ia. Na'e 'ikai ke ne feinga ke ma'u ha pale.

'I he'eku ngāue fakafaifekau 'i Kōleá, na'á ku ngāue fakataha ai mo ha faifekau na'e hangē ko Sipiloní. Na'á ne faivelenga mo talangofua ki he Tamai Hēvaní. Ka na'e pehē 'e he kau faifekau kehē na'e 'ikai ko ha faifekau lelei ia. Na'á ku faka'amu ke nau 'ilo'i na'e hala 'enau fakakaukau kiate iá! Ka na'e pehē mai 'e he'eku palesiteni misioná, “Oku 'afio'i 'e he Tamai Hēvaní ko ha faifekau lelei ia, pea 'oku pehē pē mo au. Pea ko

'eni 'okú ke 'ilo'i mo koe, ko e hā mo ha toe me'a 'e mahu'inga ange?”

Mahalo te tau fakakaukau 'oku fu'u faingata'a ke tau hangē ko Sipiloní 'o fai e me'a 'oku totonú koe'uhí pē 'oku totonu. Ka 'e lava 'e he ongoongoleleí 'o tokoni'i kitautolu! Ko e taimi 'oku papitaiso ai kitautolú, 'oku kamata leva ke tau hoko ko ha kakai lelei ange. Ko e taimi 'oku tau ma'u ai e sākalamēnití, 'oku fakafo'ou 'etau ngaahi fuakavá. Te tau lava 'o hoko 'o hangē ko ia 'oku finangalo 'e he Tamai Hēvaní ma'atautolú. ■

